

Ósamdir um dýpið á Drelnesi

ÚTGERÐARHAVN
Jan Müller

Tað er ein bæði fáorðaður og órkymlaður Steen Hansen, sum vit fáa í telefonina úr Esbjerg, tá vit biðja um fyrstu viðmerkingina til, at Norserv varð vrakad longu í innleiðandi umfarinum at bjóða uppá eina føroyska útgerðarhavn. Hann sigur seg lítið og einki skilja av tí stóðu, sum Statoil hevur tikið.

– Eg havi fingið at vita frá Statoil, at tað er infrastruktururin í Suðuroynni, sum teir eru ónógdir við, og at tað er ikki felagið Norserv sum so nakað er galið við sigur Steen Hansen, stjóri í Danbor og ein av oddamonnunum í Norserv á Drelnesi. Uppá fyrispurning, hvussu orðið infrastruktur skal skiljast, hevur Steen Hansen onga viðmerking. Sosialurin hevur eisini spurt Magne Skorpen, hvussu manglandi infrastruktur skal skiljast. Hann hevur to ikki fleiri viðmerkingar til málið. (Sambært enskføroysku orðabókini merkir orðið infrastruktur undirstøðukervið, blaðm)

Steen Hansen hevur annars onga viðmerking til úttalansini hjá Magne Skorpen í Sosialinum (sí aðrastaðni í blaðnum) um, at nógvir av spurningum, sum settir vórðu Norserv í sambandi við prekvallifiseringina, vórðu vánaliga svaraðir. – Hetta er nýtt fyri okkum. Tað

havi eg einki fingið at vita um. Hann metir seg ikki hava givið vánalig svar.

Hvat annars viðvíkur dýpinum á Drelnesi, sum skal vera ein orsök til stóðuna, so viðgongur Steen Hansen, at tað finst ein kneysi ella líknandi nakrar metrar uttan fyri keiina, har dýpið bara er seks og ein hálvan metur. Men tað undrar hann, um hetta skal vera nokk til at koldøma Drelnes. Hetta er nakað, sum kann sprongjast burtur, og um tað var nakar trupulleiki, so heldur hann, at Statoil kundí spurt teir, hvat kundí gerast við hetta.

Steen Hansen er annars ósamdir við Statoil, tá tað snýr seg um dýpið. Teir hava ongantíð sæð tað sum nakran trupulleika. – Her í Esbjerg t.d. er dýpið 6,7 metrar, og tað er fult út nøktandi til tey stóru skipini, sum koma í havn her. (Magne Skorpen frá Statoil sigur aðrastaðni í blaðnum, at dýpið skal vera millum 6-8 metrar, blaðm.)

Soleiðis sum stóðan er vorðin, so heldur Steen Hansen, at »løbet er kørt«. Málið er avgjørt. – Tað sær út til, at Statoil hevur tikið eina avgerð, og tí mugu vit bara byggja okkum fyri.

Vit spurdu Steen Hansen, um tað hevði tænt sök suðuroyinga, um man ikki hevði hildið so fast uppá Drelnes men kanska eisini havt havnina í Vági við í myndini. – Tað skal eg ikki útiloka.



Steen Hansen, stjóri í Danbor

Jørgen Niclasen óvissur um undirtøku

Hósmorgunin verður samgongufundur um tilbúgingarætlanina, og Jørgen Niclasen kann ikki siga við vissu, um hansara loysn fær undirtøku í samgonguni. Politiskur vilji er ikki til at lata marinustøðina taka sær av tilbúging í sambandi við oljuvinnuna, hóast hon er tilreiðar at taka hesa uppgávuna á seg

TILBÚGVING
Stefan í Skorini

Verður ein loysn ikki funnin á málinum um at skipa eina tilbúgingarætlan í Føroyum, so verður eingin oljuboring undir Føroyum í ár. 1. apríl skal tilbúgingin verða klár, so at føroyskir myndugleikar eru klárir, um ein vanlukka av onkrum slagi hendir í Føroyum Fiskimálastýrið hevur arbeitt við tilbúgingini í fleiri mánaðir, og fleiri samgongu- og landsstýrisfundir hava verið, men enn er einki komið uppá pláss í sambandi við MRCC-skipanina (Maritime Rescue Coordination Center).

Hósmorgunin klokkan 10 verður samgongufundur um málið, og tá skal stóða takast til, um loysnin hjá Jørgeni Niclasen, sum hevur tilbúgingina um hendi, skal samtykkjast.

Jørgen mælir til eina loysn, har øll tilbúgingin verður á føroyskum hondum. MRCC-skipanin skal vera í Telegrafstøðini í Havn. Hesin bygningurin skal so keypast fyri 20 milliónir krónur, men hetta krevur eina eykajáttan frá tingu.

Tað hevur verið ikki sørt av politiskum kegli um tilbúgingina, og Jørgen Niclasen sigur seg hava fingið »misjavnar« útmeldingar frá politikarunum í samgonguni. Óvist er, um hinir samgongulimir vilja skipa MRCC-støðina eftir sama leisti, sum Fiskimálastýrið leggur upp til.

– Um henda loysnin ikki verður samtykt, so má eg bara royna eina aðra loysn,



Jørgen Niclasen veit ikki við vissu, um hansara loysn í sambandi við tilbúgingarætlanina verður samtykt av samgonguni. – Um hetta ikki fær undirtøku, so má eg bara royna okkurt annað, sigur Jørgen Niclasen

sigur Jørgen Niclasen.

Ein onnur loysn, sum talan eisini hevur verið um, er, at MRCC-skipanin í sambandi við oljuvinnuna verður á Marinustøðini í Havn, har núverandi MRCC-skipan longu er. Marinustøðin hevur havt bjarging á sjógvum um hendi síðan 1969, men teir hava ikki ta neyðugu útgerðina til eisini at skipa fyri bjarging í oljuvinnuni.

Jesper Dinesen, ovasti á Marinustøðini sigur, at teir eru altíð tilreiðar at taka hesa uppgávuna á seg, men teir skulu hava boð um hetta frá donsku myndugleikum.

Politiskur vilji er to ikki fyri, at tilbúgingin verður skipað av donskum myndugleikum. Landsstýrið tekur undir við eini føroyskari loysn.

Tjóðveldisflokkurin hevur ikki meldað nakað greitt út enn, meðan Sjálvstýrisflokkurin er heldur ivasamur.

– Tað skal vera ein føroysk loysn, eingin ivi um tað, sigur Høgni Hoydal, formaður Tjóðveldisflokksins, sum annars ikki kann siga nakað ítøkiligt um hetta málið enn, men hann heldur ikki, at tað er nógur stór ósemja um hetta málið. Hann leggur afturat, at tað er alneyðugt, at tilbúgingin verður klár skjótt, tí oljufeløgini biða.

Leggur seg ikki tvøran

Burðurin hevur verið tungur hjá hesi tilbúgingarætlanini, sum hevur verið á veg leingi. Jørgen Niclasen sigur seg vænta og vóna, at ein loysn finst á málinum á samgongufundinum. Hann leggur afturat, at loysnin má finnast nú.

– Eg dugi ikki at siga beint nú, um neyðugu pengarnir verða játtaðir av samgonguni, tí misjavnar útmeldingar koma frá politikarunum, sigur Jørgen

Niclasen.

– Eg havi sagt samgonguni, at eg fari ikki leggja meg tvøran fyri, at ein loysn verður funnin, tí vit kunnu ikki lata hetta málið draga út, sum við so nógvum øðrum.

– Okkara aðalmál er, at oljuboringin kann fara av bakkastokki í ár. Einasta uppgáva hjá føroyingum er at fáa MRCC-støðina at rigga, og tað hevði verið ótrúligt, um vit ikki kunnu klára tað, sigur Jørgen Niclasen.

Jørgen dugir ikki at meta um útlitini fyri, at MRCC-støðin verður klár og sigur, at um undirtøka ikki er fyri hesi loysnini, so má hann royna eina aðra.

Tað er at lata danskar myndugleikar ella Marinustøðina taka sær av henni ella at lata MRCC-støðina í Aberdeen taka um endan. Hesum mælir Jørgen Niclasen to ikki til, men kanska er tað einasti útvegurin.

Bygningur má fáast til vega

Um oljufeløgini skulu kunna fara undir royndarboringar fyrst í juni í ár, so má MRCC-skipanin vera virkin í seinasta lagi 1. apríl. Tí er neyðugt, at bygningur til hetta endamálið fæst til vega skjóttast gjørligt.

Í einum tilmæli hjá Fiskimálastýrinum verður sagt, at Telegrafstøðin er besti bygningurin til hetta endamálið. Aðrir bygningar hava verið kannaðir, men teir lúka ikki tey neyðugu krøvini um trygd og fjarstøðu til bæði lands- og ríkismyndugleikar.

Í tilmælinum stendur, at tað er umráðandi, at MRCC-støðin liggur væl fyri, so at avvarðandi myndugleikar hava stutta fjarstøðu, um ein vanlukka hendir.

Eisini verður víst á, at møguleiki er fyri rationaliseringum, um Telegrafstøðin verður keypt. Har ber til at hava fleiri stovnar undir Fiskimálastýrinum undir somu lon.

Jørgen Niclasen sigur seg ikki vera sinnaðan at biða við tilbúgingarætlanini, men hon skal upp at koyra skjóttast gjørligt.